

## Quddiem l-Arbitru ghas-Servizzi Finanzjarji

**Kaz ASF 026/2023**

**PT ('Ilmentatrici')**

**Vs**

**Zenith Finance Limited**

**(formerly MFSP Financial Management Limited)**

**Reg No C 42720**

**('Provditur tas-Servizz' jew 'Zenith')**

**Seduta 29 ta' Dicembru 2023**

**L-Arbitru,**

**Ra l-ilment<sup>1</sup>** imressaq mill-Ilmentatrici fl-24 ta' Frar 2023.

**L-Ilment**

L-ilmentatrici qalet illi:

*'Jiena kelli portafoll bin-numru ta' referenza C-000XXX ma' Zenith Finance Limited. Fil-hmistax (15) t'April tas-sena elfejn u tnejn u ghoxrin (2022), jiena rcevejt ittra mill-amministratur ta' Zenith Finance Limited li kien appuntat mill-Qorti (kopja ta' liema hija hawn annessa u mmarkata bhala Dok. CC1), fejn gejt infurmata illi kien hemm diskussjonijiet varji mal-Qorti f'dawk l-ahhar xhur fir-rigward tal-assi tal-klijenti, liema assi jinkludu l-investimenti tieghi, u li l-Qorti qablet illi jkun hemm ir-rilaxx tal-assi tal-klijenti permezz ta' trasferiment tan-negozju ta' servizzi ta' retail investments ta' Zenith lil CiliaFormosa Financial*

---

<sup>1</sup> Pagni (p.) 1 - 21

*Advisors Ltd (“CiliaFormosa”), liema ditta hija licenzjata mill-Awtorità ghas-Servizzi Finanzjarji ta’ Malta (“MFSA”).*

*Illi t-trasferiment tal-holdings tieghi minn Zenith Finance Limited lil CiliaFormosa Financial Advisors Ltd kien dejjem suggett għall-kunsens a priori tieghi. In oltre, jiena gejt infurmata illi fl-eventwalità illi nippreferi nittrasferixxi l-holdings tieghi lill-fornitur ta’ servizzi ta’ investiment tal-ghazla tieghi, jiena nista’ naghmel dan u kont diretta illi nikkuntattja lill-fornitur ta’ servizzi ta’ investiment preferut tieghi direttament. Għaldaqstant, jien iprocedejt b’dan il-mod.*

*Jiena avzajt lil Zenith Finance Ltd bl-isem u d-dettalji tal-fornitur ta’ servizzi ta’ investiment preferut tieghi sal-hmistax (15) ta’ Mejju tas-sena elfejn u tnejn u ghoxrin (2022) u, għaldaqstant, jiena segwejt kompletament l-istruzzjonijiet ipprovdu ti fl-ittra surreferita. Fil-fatt, fit-tnejn u ghoxrin (22) ta’ April tas-sena elfejn u tnejn u ghoxrin (2022), jiena bghatt ittra lil Zenith Finance Ltd indirizzata lis-Sur Hector J. Spiteri bhala l-amministratur appuntat mill-qorti (hawn annessa u mmarkata bhala Dok. CC2) fejn tajt struzzjonijiet sabiex il-holdings tieghi jigu trasferiti lil Integra Private Wealth Ltd (“Integra”), li hija ditta regolata ta’ servizzi ta’ investiment bin-numru ta’ registrazzjoni C 46966 u li ghandha n-numru tal-licenzja tal-MFSA IS46966, u ipprovdejt id-dettalji kollha fir-rigward ta’ kif il-holdings tieghi ghandhom jigu trasferiti.*

*Nonostante l-fatt illi jiena infurmajt lil Zenith Finance Ltd bl-intenzjonijiet tieghi illi nittrasferixxi l-portafoll tieghi lil Integra bhala l-fornitur tas-servizzi preferut tieghi qabel it-terminu stabbilit mill-amministratur tal-istess Zenith Finance Ltd, il-portafoll la kien trasferit lil Integra, u wisq anqas ma rcevejt kwalunkwe informazzjoni jew komunikazzjoni fir-rigward tat-trasferiment in kwistjoni.*

*Għalkemm l-avukati tieghi baghtu ittra legali datata 14 ta’ Novembru 2022 (annessa ma’ dan l-ilment) lil Zenith Finance Ltd c/o Hector J. Spiteri, fejn intalbet illi tipprocedi bit-trasferiment tal-portafoll tieghi lil Integra, la jiena u lanqas l-avukati tieghi ma rcevev risposta. Illi fid-dawl ta’ dan kollu, m’ghandix triq ohra hlief illi nipprocedi bl-ilment in kwistjoni.<sup>2</sup>*

**Bhala rimedju l-Ilmentatrici talbet lill-Arbitru sabiex:**

---

<sup>2</sup> P. 3

*'Illi fid-dawl tas-suespost, jiena umilment nitlob lill-Arbitru ghas-Servizzi Finanzjarji sabiex:*

- (i) Jordna lil Zenith Finance Limited li tinsab taht ir-responsabbilità tas-Sur Hector J. Spiteri bhala l-amministratur tal-istess sabiex tipprocedi immedjatament bit-trasferiment tal-Portafoll bin-numru ta' referenza C-000XXX lil Integra Private Wealth Limited (C 46966);*
- (ii) Jiddikjara illi Zenith Finance Limited li tinsab taht ir-responsabbilità tas-Sur Hector J. Spiteri bhala l-amministratur tal-istess, responsabbli ghad-danni kollha li jiena gja sofret u li qed inkompli nsofri ghad-dewmien mhux gustifikat fit-trasferiment tal-portafoll tieghi lill-fornitur ta' servizzi ta' investment preferut tieghi, u cioè, Integra Private Wealth Limited;*
- (iii) Jillikwida l-kumpens li hu dovut lili bhala konsegwenza diretta tad-dewmien fit-trasferiment tal-portafoll tieghi lill-fornitur ta' servizzi ta' investment preferut tieghi;*
- (iv) Jordna lil Zenith Finance Limited li tinsab taht ir-responsabbilità tas-Sur Hector J. Spiteri bhala l-amministratur tal-istess sabiex thallasni l-kumpens likwidat lili ai termini tar-rimedju numru (iii).<sup>3</sup>*

### **Risposta ta' Zenith**

Fit-2 ta' Marzu 2023, l-Amministratur<sup>4</sup> ta' Zenith baghat ir-risposta fejn qal:

*'Nikkonfermaw illi l-amministratur baghat ittri lill-klijenti kollha impattati ta' Zenith Finance Limited fil-15 t'April 2022, fejn infurmahom illi l-assi tagghom hemm bzonn li jigu trasferuti lill-fornitur ta' servizzi finanzjarji iehor u li dan jista' jkun CiliaFormosa Financial Advisors Limited jew fornitur iehor tal-ghazla tal-klijenti li hu llicenzjat mill-MFSA.*

---

<sup>3</sup> P. 21

<sup>4</sup> Hector Spiteri gie appuntat mill-Qorti bhala Amministratur ta' Zenith li kellha l-licenzja taghha irtirata mir-Regolatur

*Nikkonfermaw ukoll illi fit-22 t'April 2022, l-Amministratur ircieva l-istruzzjonijiet tal-klijenta fejn infurmatu li l-fornitur tas-servizzi finanzjarji tal-ghazla taghha kienet infatti l-Integra Private Wealth.*

*Illi fil-15 ta' Gunju 2022, l-Amministratur baghat ittra lis-Sinjura PT fejn irrikonoxxa t-talba taghha kif ukoll talabha numru ta' dokumenti li hemm bzonn li jkunu pprovduti u konkluzi ghas-sodisfazzjon tieghu ghal ragunijiet ta' due diligence qabel ma jista' jkompli bil-process tat-trasferiment. Kopja ta' din l-ittra hi annessa hawn ghar-referenza taghkom.*

*Illi l-klijenta pprovdiet xi dokumenti lill-Amministratur nhar it-18 t'Awwissu 2022, u dawn id-dokumenti kienu, fost ohrajn, ta' hafna klijenti ohra li kellhom bzonn jigu riveduti. Meta dawn gew riveduti, gie nnotat il-fatt li ghalkemm il-klijenta tigi deskritta bhala Politically Exposed Person (PEP) minhabba x-xoghol taghha, il-formola giet immarkata fin-negattiv f'dan ir-rigward u, ghaldaqstant, il-process ma giex konkluz ghaliex kien hemm bzonn ta' korrezzjoni, kjarifikazzjon kif ukoll aktar dokumentazzjoni ghal ragunijiet ta' Enhanced Due Diligence li japplika ghall-PEPs.*

*Illi fil-frattemp, l-Amministratur kien iffaccjat b'cirkostanzi kkumplikati (u li jista' jkun ukoll mhux legali) fejn kellha x'taqsam l-Integra Private Wealth fir-rigward ta' klijenti ohrajn li bihom informa lill-Qorti u talabha wkoll gwida.*

*Illi l-Qorti sussegwentement ordnat lill-Amministratur li ma jaghmel ebda trasferiment lill-Integra Private Wealth sakemm tikkonkludi l-investigazzjonijiet taghha; u illi sal-gurnata tal-lum, din l-ordni ghadha ma gietx ikkancellata.*

*Illi nhar it-3 ta' Frar 2023, jien ircevejt telefonata mill-Ufficcju tal-Arbitru ghas-Servizzi Finanzjarji li nfurmawni li s-Sra. PT, permezz tal-Avukat taghha, Dr Paula Briffa ta' DF Advocates, issottomettiet ilment ufficjali ghaliex il-portafoll taghha ghadu ma giex trasferit ghal ghand Integra Private Wealth, u li jien infurmajt l-Ufficcju b'dawn ic-cirkostanzi ta' hawn fuq u qbilna li ser incempel lill-Avukata Briffa sabiex nispjegalha dan kollu.*

*Illi nhar is-6 ta' Frar 2023, ikkuntattajt lill-Avukata Briffa bit-telefon biex nispjegalha kollox, u l-ghada, (nhar is-7 ta' Frar 2023) bghatt ukoll email fuq l-indirizz elettroniku li pprovdiet Dr Briffa sabiex ikollha kollox bil-miktub. Kopja ta' din l-email hi mehmuza hawn.*

*Illi nhar is-6 ta' Frar 2023, ircevejt telefonata ohra mill-Ufficcju tal-Arbitru tas-Servizzi Finanzjarji sabiex naggornahom b'li ghamilna wara li tkellimna, u li dan l-aggornament pprovdejt wkoll.*

*Ghaldaqstant, l-Amministratur umilment jixtieq jiddikjara s-segwenti:*

- i. Illi ma jistax jikkonkludi bit-trasferiment ta' ebda assi tas-Sinjura PT (jew ta' ebda klijent iehor) lill-Integra Private Wealth qabel ma l-Qorti ma tippermetti dan specifikament;*
- ii. Illi anke jekk il-Qorti tikkancella l-ordni taghha biex ma jigux trasferiti assi lill-Integra Private Wealth, xorta wahda jrid ikun hemm id-due diligence fuq il-klijenta li jigi kkompletat ghas-sodisfazzjon tieghu;*
- iii. Illi bhalissa r-rizorsi allokatati ghall-amministrazzjoni ta' Zenith Finance Limited huma biss ta' persuna wahda fuq bazi 'full time' u persuna ohra li bhalissa tinsab fuq 'maternity leave' u mistennija tirritorna fuq bazi 'part time' f'Mejju 2023, u dan ghaliex fic-cirkostanzi tal-kumpanija mhux possibbli li jizdiedu r-rizorsi; u li dan hemm bzonn li jigi kkunsidrat fir-rigward taz-zmien li jista' jkun li jiehdu il-processi ta' Zenith Finance Limited;*
- iv. Illi r-responsabbiltà tieghu ta' Amministratur hekk kif mahtur mill-Qorti fit-13 ta' April 2021, qed jaqdiha bis-shih u li kwalunkwe danni li qed jigu allegati ma humiex kawza ta' nuqqasijiet tieghu.<sup>5</sup>*

Fil-fatt dan kollu kien digà gie spjegat lill-avukat tal-Ilmentatrici permezz ta' *email* mill-Amministratur datata 7 ta' Frar 2023<sup>6</sup> qabel ma nfetah l-ilment mal-Ufficcju tal-Arbitru ghas-Servizzi Finanzjarji. (OAFS).

## **Seduti**

L-ewwel seduta nzammet fid-29 ta' Mejj 2023.

L-Arbitru spjega li ma kienx floku li xi hadd jistenna li huwa johrog decizjoni li tmur kontra xi Ordni tal-Qorti. Ghalhekk talab li l-Amministratur ta' *Zenith* iressaq kopja ufficjali tal-Ordni tal-Qorti li tipprojbih milli jmexxi bit-trasferiment mitlub mill-Ilmentatrici.

---

<sup>5</sup> P. 29 - 30

<sup>6</sup> P. 41

Fis-seduta tal-20 Gunju 2023, l-Amministratur ma ressaqx kopja tal-Ordni tal-Qorti li, però, giet ipprezentata b'mod redatt<sup>7</sup> permezz ta' *email* tat-23 ta' Gunju 2023.<sup>8</sup>

Fis-seduta tas-27 Gunju 2023, l-Arbitru ordna lill-Amministratur jipprezenta kopja mhux redatta tad-digriet tal-Qorti tal-14 ta' Lulju 2022<sup>9</sup>. Dan gie pprezentat permezz ta' *email* datata 4 ta' Lulju 2023<sup>10</sup>.

F'din is-seduta, l-Amministratur meta mistoqsi ghala ma mexxiex it-talba tal-Ilmentatrici li saret ferm qabel ma hareg id-digriet tal-Qorti, spjega li:

***“Kien hemm hafna kunsiderazzjonijiet ghaddejnin sa ma ttiehdet id-decizjoni illi jien ma stajt nippregudika s-sitwazzjoni tiegħi billi nahdem mod u wara nagħmel mod iehor. ... Jien ridt niehu kwalunkwe pass b'kawtela kbira qabel nagħxi, u proprju għalhekk ma sarx ir-rikors il-Qorti immedjatament. Kelli bzonn niehu diversi pariri legali, u wara li għart l-informazzjoni kollha jien stajt nagħmlu”.***<sup>11</sup>

## **Digriet**

Permezz ta' digriet tal-11 t'Ottubru 2023,<sup>12</sup> l-Arbitru talab lill-Ilmentatrici biex jekk, minkejja li nghatat evidenza tad-digriet tal-Qorti li jipprojbixxi t-trasferiment mitlub, xorta tixtieq tmexxi bl-ilment, allura, tagħmel is-sottomissjonijiet finali tagħha u wara jagħmel sottomissjonijiet finali l-Amministratur.

## **Sottomissjonijiet finali**

L-Ilmentatrici ressqet is-sottomissjonijiet finali fit-3 ta' Novembru 2023 fejn bazikament sostniet:

*‘Illi għaldaqstant, peress li jirrizulta b'mod car illi t-talba tal-esponenti sabiex tittrasferixxi l-portafoll tagħha saret xhur qabel ma kien inhareg id-digriet mill-Onorabbli Qorti Kriminali, dan it-Tribunal għandu jiddeciedi jekk verament kienx hemm raguni valida li tiggustifika dan in-nuqqas tas-socjetà intimata;*

*Illi fl-umli fehma tal-esponenti, il-fatt illi kien hemm dan id-digriet xhur wara huwa fattur irrelevanti u li s-socjetà intimata qed tuza dan id-digriet bhala skuza*

---

<sup>7</sup> P. 47

<sup>8</sup> P. 45

<sup>9</sup> P. 54

<sup>10</sup> P. 51

<sup>11</sup> P. 50

<sup>12</sup> P. 56

*u dan sabiex tkun tista' tiggustifika l-agir illegali taghha. Kieku vera kien hemm xi tip ta' preokkupazzjoni mis-socjetà intimata, din kienet tagixxi ferm qabel;*

*Illi in oltre, l-esponenti b'konsegwenza tal-agir tas-socjetà intimata qieghda ssofri danni sostanzjali u ser tibqa' ssofri dawn id-danni ghaliex id-dewmien fit-trasferiment tal-portafoll taghha ikkawza telf konsiderevoli lill-portafoll tal-esponenti u dan peress illi l-istess portafoll m'huwiex qieghed jigi mhaddem. Dan gie spjegat mill-esponenti stess fis-seduta ta' nhar l-ghoxrin (20) ta' Gunju 2023:*

*"Jiena bhala klijenta ta' Zenith, m'inix qed nigi ttrattata bhala klijenta. Flusi mhumix qeghdin jigu managed. U ghalhekk jiena nixtieq li, kemm jista' jkun, dan il-kaz jinqata' malajr ghax jiena l-investimenti tieghi qed nitlef il-flus fuqhom. Nghid li din ilha ghaddejja mill-2022 u din il-karta ilha minn dak iz-zmien tigi mfittxija."*

*Illi, minghajr pregudizzju, jigi rilevat ukoll illi s-socjetà Integra Private Wealth Ltd talbet permezz ta' rikors lill-Onorabbli Qorti Kriminali sabiex tirrevoka contrario imperio d-digriet taghha ta' nhar l-erbatax (14) ta' Lulju tas-sena elfejn, tnejn u ghoxrin (2022) u dan in vista tal-fatt illi jirrizulta li l-Kummissarju tal-Pulizija ma ha l-ebda passi fil-konfront ta' Andre Micallef fir-rigward ta' dan id-digriet u dan peress li Micallef qatt ma gie investigat mill-Pulizija;<sup>13</sup>*

*Illi finalment, jirrizulta wkoll li l-allegazzjonijiet li saru minn Hector Spiteri huma infondati fil-fatt u fid-dritt u dan peress illi Andre Micallef qatt ma okkupa l-kariga ta' direttur tas-socjetà Zenith Finance Limited, u dan minhabba li Micallef, minkejja li kien direttur tas-socjetà MFSP, fis-sena elfejn u sbatax (2017) kien irrezenja u, ghalhekk, qatt ma kellu ebda tip ta' kuntatt jew involviment fis-socjetà Zenith Finance Limited. Barra minn hekk jirrizulta wkoll li Micallef qatt ma kellu access u m'ghandux informazzjoni dwar l-assi tas-socjetà intimata u li ghalhekk ma jistax ikun li Micallef qieghed jghaddi xi tip ta' informazzjoni dwar l-assi tas-socjetà intimata lis-socjetà Integra Private Wealth Ltd.<sup>14</sup>*

L-Amministratur ma ghamel ebda sottomissjonijiet finali.

---

<sup>13</sup> Dan qieghed jigi rilevat f'din in-nota minhabba li l-esponenti ma ngatatx l-opportunità minn dan it-Tribunal sabiex tressaq il-provi kollha taghha u dan peress li l-esponenti ntalbet taghmel is-sottomissjonijiet taghha meta l-partijiet kienu qeghdin iressqu l-provi taghhom.

<sup>14</sup> P. 65 - 66

## Analizi u konkluzjoni

L-Arbitru jehtieg jiddeciedi jekk il-kawtela li wera l-Amministratur li ma esegwixxiex mill-ewwel it-talba tal-Ilmentatrici biex jittrasferixxi l-portofoll ta' investimenti li kellha ma' *Zenith* lis-socjetà tal-ghazla taghha, f'dan il-kaz, *Integra Private Wealth Limited*, u minflok fittex gwida mill-Qorti li hatritu (li mbaghad wasslet ghall-hrug tal-Ordni li pprojbixxiet b'mod temporanju dan it-trasferiment) kienx ta' pregudizzjoni ghall-interessi tal-Ilmentatrici.

Jirrizulta li l-Amministratur b'xi mod intebah li kien hemm konnessjoni bejn ex-direttur ta' *Zenith*, li issa kien direttur ta' *Integra*, u b'hekk deherlu li jkun prudenti li jgib dan il-fatt ghall-konjizzjoni tal-Qorti li hatritu u jitlob gwida mill-Qorti. Il-fatt li l-Qorti harget l-Ordni biex it-trasferiment ma jsirx qabel ma jsiru aktar investigazzjonijiet mill-pulizija, juri li l-kawtela tal-Amministratur ma kienet sproporzjonata jew barra minn lokha.

L-Arbitru jinnota wkoll illi filwaqt li prezentement it-trasferiment ma jistax isir minhabba l-Ordni tal-Qorti li harget fl-14 Lulju 2022, l-Ilmentatrici damet sat-18 t'Awwissu 2022 ma pprovdiet id-dokumenti mitluba mill-Amministratur ghal skopijiet ta' *due diligence* kif kien obligat jaghmel. Ghalhekk ma hux il-kaz li l-Amministratur, ghax hass il-bzonn li jfittex gwida mill-Qorti, b'xi mod ippregudika l-interessi tal-Ilmentatrici ghax it-trasferiment, qorti u mhux qorti, ma setax isir qabel ma jsir id-*due diligence*.

Anke r-risposta tat-18 Awwissu 2022 tidher li ma kienet bizzejjed biex jigi konkluz id-*due diligence*.<sup>15</sup> Jidher li anke sas-7 ta' Frar 2023, l-Ilmentatrici kienet ghadha ma tatx l-informazzjoni necessarja biex dan id-*due diligence* isir b'sodisfazzjon ghall-Amministratur.<sup>16</sup>

L-Arbitru wkoll isib diffikultà biex jaccetta l-argument li l-Amministratur b'xi mod ikkawza xi danni lill-Ilmentatrici bl-agir tieghu. Il-fatt li sal-lum it-trasferiment ghadu ma sarx huwa ghaliex il-Qorti ordnat biex ma jsirx it-trasferiment lill-*Integra*, izda ma pprojbitx li dan it-trasferiment isir lejn xi operatur iehor licenzjat. Galadarba d-*due diligence* jigi konkluz, l-Ilmentatrici tista' taghti struzzjonijiet lill-Amministratur biex jittrasferixxi l-portafoll taghha lil xi Provditur tas-Servizz li ma kienx milqut bl-Ordni tal-Qorti.

---

<sup>15</sup> P. 29

<sup>16</sup> P. 41



Ghalhekk, jekk l-Ilmentatrici qed issofri xi danni minhabba d-dewmien fit-trasferiment, dan huwa minhabba li damet biex tforni d-dokumentazzjoni necessarja biex isir id-*due diligence* u/jew ghax trid tinsisti li t-trasferiment isir lill-*Integra* meta taf li hemm Ordni tal-Qorti biex dan ma jsirx.

## **Decizjoni**

Ghar-ragunijiet spjegati, l-Arbitru qed jichad dan l-ilment u ma jaghti l-ebda wiehed mir-rimedji pretizi.<sup>17</sup>

L-ispejjez tal-kaz huma a karigu tal-Ilmentatrici.

**Alfred Mifsud**

**Arbitru ghas-Servizzi Finanzjarji**

---

<sup>17</sup> P. 21